

20191111495

МИНИСТЕРСТВО ЗА ТРУД И СОЦИЈАЛНА ПОЛИТИКА

Врз основа на член 46 став 3 од Законот за социјалната заштита („Службен весник на Република Северна Македонија“ бр.104/19), министерот за труд и социјална политика во согласност со министерот за здравство донесе

ПРАВИЛНИК ЗА НАЧИНОТ НА ОСТВАРУВАЊЕ НА ПРАВОТО НА НАДОМЕСТОК ЗАРАДИ ПОПРЕЧЕНОСТ, ПОТРЕБНАТА ДОКУМЕНТАЦИЈА, СОСТАВОТ НА ПРВОСТЕПЕНАТА И НА ВТОРОСТЕПЕНАТА КОМИСИЈА, ФОРМАТА И СОДРЖИНАТА НА КОНЗИЛИЈАРНОТО МИСЛЕЊЕ, КАКО И НАДОМЕСТОКОТ ЗА ИЗДАВАЊЕ НА КОНЗИЛИЈАРНО МИСЛЕЊЕ

Член 1

Со овој правилник се пропишува начинот за остварување на правото на надоместок заради попреченост, потребната документација, составот на првостепената и на второстепената комисија, формата и содржината на конзилијарното мислење, како и надоместокот за издавање на конзилијарно мислење.

Член 2

За остварување на правото на надоместок заради попреченост се поднесува барање и потребната документација до месно надлежниот центар за социјална работа.

Член 3

Како лице со тешка и длабока интелектуална попреченост во смисла на овој правилник се смета лице со забавен или непотполн психички развој кој се карактеризира со нарушување на способностите кои се јавуваат и развиваат во текот на развојот и придонесуваат за општото ниво на когнитивните (сознајните), говорните, моторните и социјалните способности.

За лице со тешка интелектуална попреченост во смисла на овој правилник се смета лице кај кое што коефициентот на интелигенција приближно се движи од 20 до 34 (ментална возраст од три до шест години) и кое веројатно ќе има потреба од постојана поддршка и помош од друго лице.

За лице со длабока интелектуална попреченост во смисла на овој правилник се смета лице кај кое што коефициентот на интелигенција е под 20 (ментална возраст под три години), лице со сериозно оштетување во комуникација, подвижност, со тешки ограничување за сопствената грижа кај кои е потребна континуирана помош од средината.

Член 4

Како лице со најтешка телесна попреченост во смисла на овој правилник се смета лице кај кое што постои локомоторна дисфункција и кое што своите основни биолошки и социјални потреби ги извршува само со помош на инвалидска количка со придружник, освен во случаи кога истото има тешка или длабока интелектуална попреченост, како и лице со тетраплегија и квадриплегија кај кое што постои локомоторна дисфункција и кое што своите основни биолошки и социјални потреби ги извршува само со помош на инвалидска количка со придружник односно лице со:

- системски атрофии кои што примарно го зафаќаат централниот нервен систем;
- екстрапирамидални заболувања и заболувања на движењето;

- други дегенеративни болести на нервниот систем;
- демиелинизирачки болести на централниот нервен систем;
- полиневропатии и други заболувања на периферниот нервен систем;
- болести на мионевралната спојка на мускул;
- хемиплегија;
- параплегија;
- тетраплегија (квадриплегија);
- секвели од цереброваскуларна болест;
- секвели од изгореници, корозии и смрзнатини;
- стекнат недостиг на долни екстремитети;
- секвели од повреди на долни екстремитети;
- воспалителни полиартропатии и полиартроза;
- системски заболувања на сврзното ткиво или
- секвели од полиомиелит и редуцирани дефекти на долени екстремитети.

Член 5

Како потполно слепо лице во смисла на овој правилник се смета лице кај кое што постои оштетување на видот од 98 до 100%, односно лице кое што:

- потполно го изгубило осетот за вид (амауроза);
- остатокот на остријата на видот на подоброто око со најдобра можна корекција изнесува до 0,02 (броење на прсти на далечина од еден метар) или помалку;
- остатокот на остријата на видот на подоброто око со најдобра можна корекција е од 0,02 до 0,05;
- остатокот на централниот вид на подоброто око со најдобра можна корекција е до 0,14 со намалување на видното поле до 10 степени или
- постои концентрично намалување на видното поле на двете очи со видно поле со ширина од пет до 10 степени околу централната фиксацијска точка.

Член 6

Како потполно глуво лице во смисла на овој правилник се смета лице кое има двострано оштетување на слухот поголемо од 80%, пресметано според Таблицата за одредување на процентот на траен инвалидитет/попеченост (Fowler-Sabine таблица), кај кое и со примена на слушен апарат не се постигнува добра говорна разбирливост заради што значајно се нарушува комуникацијата, социјалниот живот, односно квалитетот на живеење.

Член 7

Барање за остварување на правото на надоместок заради попеченост се поднесува од страна на барателот на образец кој се печати на хартија во бела боја со А4 формат, кој содржи: назив на органот до кој што се поднесува барањето, наслов на барањето, податоци за подносителот на барањето, содржина на барањето, наведување на прилози, место за датум на поднесување и за потпис на подносителот на барањето.

Барањето од ставот 1 на овој член е дадено во Прилог бр. 1, кој е составен дел на овој правилник.

Кон барањето од ставот 1 на овој член се приложува:

1. важечка лична карта на граѓанинот на Република Северна Македонија, лична карта за постојан престој на странец, лична карта за признат бегалец или лична карта за лице под супсидијарна заштита, која се доставува само на увид за докажување на идентитетот и државјанството;

2. конзилијарно мислење и наод од најмалку тројца лекари специјалисти од соодветните специјалности или траен наод наод, оценка и мислење за видот и степенот на попреченост и

3. трансакциска сметка на подносителот на барањето.

Член 8

Од страна на Комисијата се издава конзилијарно мислење за остварување на правото на надоместок заради попреченост на лицата со тешка и длабока интелектуална попреченост, која е составена од двајца лекари специјалисти по психијатрија и еден психолог специјалист по медицинска психологија, формирана на терцијарно ниво на здравствена заштита.

Конзилијарното мислење од ставот 1 на овој член се издава по непосреден преглед на подносителот на барањето од страна на Комисијата.

Конзилијарното мислење од ставот 1 на овој член, се издава на образец кој се печати на хартија во бела боја со А4 формат, кој содржи: назив на комисијата, број и датум на конзилијарното мислење, наслов на конзилијарното мислење, податоци за прегледаното лице, начин и тек на прегледот, поставен наод, дијагноза и шифра на основната болест согласно МКБ 10, заклучно мислење, место за датум на прегледот, место за потпис на лекарите специјалисти, место за печат и место за потпис на овластеното лице.

Образецот од ставот 3 на овој член е даден во Прилог бр. 2, кој е составен дел на овој правилник.

Член 9

Од страна на Комисијата се издава конзилијарно мислење за остварување на правото на паричен надоместок заради телесна попреченост на лице со најтешка телесна попреченост во прв степен, која е составена од тројца лекари специјалисти кои можат да бидат од следните специјалности: специјалист физијатар, специјалист ортопед, специјалист хирург-трауматолог, специјалист невролог или специјалист интернист.

Конзилијарното мислење од ставот 1 на овој член се издава по непосреден преглед на подносителот на барањето од страна на Комисијата.

По исклучок од ставот 1 на овој член, утврдувањето на паричен надоместок заради попреченост за лице со најтешка телесна попреченост за лицата со тетраплегија и квадриплегија се врши со непосреден увид во домот на барателот или по конзилијарно мислење врз основа на отпусно писмо и/или специјалистички извештај.

Конзилијарното мислење од ставот 1 на овој член се издава на образецот од член 8 став 4 од овој правилник.

Член 10

Од страна на Комисијата се издава конзилијарно мислење за остварување на правото на паричен надоместок заради попреченост на потполно слепо лице во прв степен, која е составена од тројца лекари специјалисти кои вршат здравствена дејност на терцијарно ниво на здравствена заштита од следните специјалности: двајца лекари специјалисти офталмолози и еден специјалист невролог.

Конзилијарното мислење од ставот 1 на овој член се издава по непосреден преглед на подносителот на барањето од страна на Комисијата. Конзилијарното мислење од ставот 1 на овој член се издава на образецот од член 8 став 4 од овој правилник.

Член 11

Од страна на Комисијата се издава конзилијарното мислење за остварување на правото на паричен надоместок заради попреченост на потполно глуво лице во прв степен, која е составена од тројца лекари специјалисти кои вршат здравствена дејност на терциерно ниво на здравствена заштита од следните специјалности: специјалист оториноларинголог, специјалист невролог и супспецијалист по аудиологија.

Конзилијарното мислење од ставот 1 на овој член, се издава по непосреден преглед на подносителот на барањето од страна на Комисијата. Конзилијарното мислење од ставот 1 на овој член се издава на образецот од член 8 став 4 од овој правилник.

Член 12

Во постапката по поднесена жалба против првостепено решение за остварување на правото на паричен надоместок заради попреченост на лице со тешка и длабока интелектуална попреченост, конзилијарно мислење во втор степен се дава од страна на Комисија составена од тројца членови кои вршат здравствена дејност на терциерно ниво на здравствена заштита составена од двајца лекари специјалисти по психијатрија и еден психолог специјалист по медицинска психологија, формирана на терцијарно ниво на здравствена заштита, кои не го дале конзилијарното мислење во прв степен.

Конзилијарното мислење и наод од ставот 1 на овој член се издава на образец кој се печати на хартија во бела боја со А4 формат, кој содржи: назив на комисијата, број и датум на конзилијарното мислење, наслов на конзилијарното мислење, податоци за прегледаното лице, начин и тек на прегледот, поставен наод, дијагноза и шифра на основната болест согласно МКБ 10, заклучно мислење, место за датум на прегледот, место за потпис на лекарите специјалисти, место за печат и место за потпис на овластено лице.

Образецот од ставот 2 на овој член е даден во Прилог бр. 3, кој е составен дел на овој правилник.

Член 13

Во постапката по поднесена жалба против првостепеното решение за остварување на правото на паричен надоместок заради попреченост на лице со најтешка телесна попреченост, конзилијарно мислење во втор степен се дава од страна на Комисија составена од тројца лекари специјалисти кои можат да бидат од следните специјалности: специјалист физијатар, специјалист ортопед, специјалист хирург-трауматолог, специјалист невролог или специјалист интернист, кои не го дале конзилијарното мислење во прв степен.

Конзилијарното мислење и наод од ставот 1 на овој член се издава на образецот од член 12 став 3 од овој правилник.

Член 14

Во постапката по поднесена жалба против првостепеното решение за остварување на правото на паричен надоместок заради попреченост на потполно слепо лице, конзилијарно мислење во втор степен се дава од страна на Комисија составена од тројца лекари специјалисти од следните специјалности: двајца специјалисти офталмолози и специјалист невролог, кои не го дале конзилијарното мислење во прв степен.

Конзилијарното мислење од ставот 1 на овој член се издава на образецот од член 12 став 3 од овој правилник.

Член 15

Во постапката по поднесена жалба против првостепеното решение за остварување на правото на паричен надоместок заради попреченост на потполно глуво лице, конзилијарно мислење во втор степен се дава од страна на Комисија составена од тројца лекари специјалисти кои вршат здравствена дејност на терциерно ниво на здравствена заштита од следните специјалности: специјалист оториноларинголог, специјалист невролог и супспецијалист по аудиологија, кои не го дале конзилијарното мислење во прв степен.

На членовите на комисијата им се определуваат заменици кои ги исполнуваат истите услови како и членовите на комисијата.

Конзилијарното мислење од став 1 на овој член се издава на образецот од член 12 став 3 од овој правилник.

Член 16

Надоместокот за издавање на конзилијарно мислење за остварување на правото на надоместок заради попреченост изнесува 1.250,00 денари.

Член 17

Издадените конзилијарни мислења за утврдување на потребата од остварување на право на надоместок заради попреченост се евидентираат во писмена и електронска форма со следните податоци: реден број, број и датум на предметот на центарот за социјална работа, име и презиме и единствен матичен број на граѓанинот на барателот, број на конзилијарно мислење, поставен наод, дијагноза и шифра на основната болест согласно МКБ 10 и забелешка.

Член 18

Со денот на влегувањето во сила на овој правилник престануваат да важат Правилникот за начинот за остварување на правото на додаток за мобилност и слепило, потребната документација, составот на лекарите специјалисти за давање на конзилијарно мислење и наод во прв и втор степен за потребата од остварување на ова право, формата и содржината на конзилијарното мислење, како и надоместокот за издавање на конзилијарно мислење („Службен весник на Република Македонија“ бр. 29/18) и Правилникот за начинот за остварување на правото на додаток за глувост, потребната документација, составот на лекарите специјалисти за давање на конзилијарно мислење и наод во прв и втор степен за потребата за остварување на ова право, формата и содржината на конзилијарното мислење, како и надоместокот за издавање на конзилијарното мислење („Службен весник на Република Македонија“ бр. 29/18).

Член 19

Овој правилник влегува во сила наредниот ден од денот на објавувањето во „Службен весник на Република Северна Македонија“.

Бр. 10-4100/1
29 мај 2019 година
Скопје

Министер за труд
и социјална политика,
Мила Царовска, с.р.

Бр. 17-4133/1
30 мај 2019 година
Скопје

Министер
за здравство,
Венко Филипче, с.р.

Прилог бр. 1

ДО Ј.У. ЦЕНТАР ЗА СОЦИЈАЛНА РАБОТА

БАРАЊЕ

за остварување на право на надоместок заради попреченост

Од _____ роден/а _____ на
_____ со ЕМБГ _____, број
на лична карта _____, со стан на
улица: _____ бр: _____, од _____,
општина _____, телефон _____.

ПРИЛОГ: 1. Лична карта на увид
2. Конзилијарно мислење/наод и мислење во оригинал или копија
заверена кај нотар
3. Трансакциона сметка

Место и датум

ПОДНОСИТЕЛ,

Прилог бр. 2

Комисија _____
Број _____
Датум _____

КОНЗИЛИЈАРНО МИСЛЕЊЕ/ НАОД
за остварување на правото на надоместок заради попреченост во прв степен

- Приземе, татково име и име на прегледаното лице _____
- Единствен матичен број на граѓанинот _____
- Датум и година на раѓање _____
- Адреса и место на живеење _____

- Наод (дијагноза) _____

- Мислењето се дава (прв, втор или трет пат) _____

- Датум на јавување на повторен преглед (доколку има потреба) _____

- Заклучно мислење _____ може/не може да го оствари правото

- Посебни напомени _____

М.П.

СТРУЧНИ ЛИЦА

ОВЛАСТЕНО ЛИЦЕ

1. _____
2. _____
3. _____

Прилог бр. 3

Комисија _____

Датум _____

КОНЗИЛИЈАРНО МИСЛЕЊЕ/ НАОД

за остварување на правото на надоместок заради попреченост во втор степен

- Приземе, татково име и име на прегледаното лице _____
- Единствен матичен број на граѓанинот _____
- Датум и година на раѓање _____
- Адреса и место на живеење _____
- Наод (дијагноза) _____

- Мислењето се дава (прв, втор или трет пат) _____

- Датум на јавување на повторен преглед (доколку има потреба) _____

- Заклучно мислење _____ може/не може да го оствари правото

- Посебни напомени _____

М.П.

СТРУЧНИ ЛИЦА

ОВЛАСТЕНО ЛИЦЕ

1. _____

2. _____

3. _____